



Stqarrija għall-Istampa

Il-Lussemburgu, il-15 ta' Jannar 2019

Is-sistema ta' sikurezza alimentari tal-UE hija ambizzjuża wisq, jgħidu l-Awdituri

Skont rapport ġdid li nħareġ mill-Qorti Ewropea tal-Awdituri, għalkemm is-sistema tal-UE għall-protezzjoni tal-konsumaturi minn perikli kimiċi fl-ikel għandha bażi soda u hija rrispettata fid-dinja kollha, attwalment din hija ambizzjuża wisq. L-awdituri jgħidu li l-Kummissjoni Ewropea u l-Istati Membri ma għandhomx il-kapaċità li jimplimentaw is-sistema bis-sħiħ.

Il-politika tal-UE dwar is-sikurezza alimentari timmira li tiggarrantixxi livell għoli ta' protezzjoni għall-ħajja u s-saħħa tal-bniedem u li tiproteġi liċ-ċittadini tal-UE minn tliet tipi ta' perikli fl-ikel: fiżiċi, bijoloġiċi u kimiċi. Dan l-awditu kkonċentra fuq il-perikli kimiċi.

L-awdituri sabu li l-mudell tal-UE rigward is-sikurezza alimentari huwa rrispettat fid-dinja kollha, iżda li attwalment huwa ambizzjuż wisq. Huma jgħidu li l-qafas legali li jirregola s-sustanzi kimiċi fl-ikel, fl-għalf, fil-pjanti u fl-annimali ħajjin għadu qed jiġi żviluppat, u għadu ma ġiex implimentat sal-livell previst fil-liġijiet tal-UE li jirregolaw il-produzzjoni tal-ikel. Barra minn hekk, l-Awtorità Ewropea dwar is-Sigurtà fl-Ikel, li ttiprovdri pariri xjentifiċi li jgħinu fit-tfassil tal-politika Ewropea, qed tesperjenza akkumulati ta' xogħol b'lura fil-ħidma tagħha relatata mas-sustanzi kimiċi. Dan jaffettwa l-funzjonament xieraq ta' ċerti partijiet tas-sistema u s-sostenibbiltà tal-mudell fl-intier tiegħu.

"Is-sikurezza alimentari hija ta' prijorità għolja għall-UE; taffettwa liċ-ċittadini kollha u hija marbuta mill-qrib mal-kummerċ", qal Janusz Wojciechowski, il-Membru tal-Qorti Ewropea tal-Awdituri responsabbli għar-rapport. "Iżda s-sistema attwali tal-UE qed tiffaċċja għadd ta' inkonsistenzi u ta' diffikultajiet."

Xi wħud mill-kontrolli mwettqa mill-Istati Membri ma jkoprux il-gruppi kollha ta' sustanzi kimiċi bl-istess frekwenza, u l-oqfsa legali tagħhom huma tant estensivi li l-awtoritajiet pubbliċi jsibuha diffiċli li jwettqu r-responsabbiltajiet kollha tagħhom. L-awdituri jgħidu li l-kontrolli li jsiru mill-korpi pubbliċi jistgħu jikkostitwixxu biss proporzjon żgħir tal-kontrolli kollha li jitwettqu, u li l-aħjar mod kif il-mudell tal-UE jista' jibqa' kredibbli huwa jekk is-sistemi ta' kontroll tas-settur pubbliku u dawk tas-settur

L-iskop ta' din l-istqarrija għall-istampa huwa li jingħataw il-messaġġi prinċipali tar-rapport speċjali maħruġ mill-Qorti Ewropea tal-Awdituri.

Ir-rapport sħiħ jinsab fuq www.eca.europa.eu.

ECA Press

Mark Rogerson – Kelliem

T: (+352) 4398 47063

M: (+352) 691 55 30 63

Damijan Fišer – Uffiċjal tal-Istampa

T: (+352) 4398 45410

M: (+352) 621 55 22 24

12, rue Alcide De Gasperi - L-1615 Luxembourg

E: press@eca.europa.eu

@EUAuditors

eca.europa.eu

privat ikunu jikkomplementaw lil xulxin. Madankollu, huwa biss dan l-aħħar li s-sinergiji bejn dawn it-tnejn bdew jiġu esplorati.

L-UE llimitat l-użu ta' ċerti pesticidi fuq il-baži ta' kriterji ta' periklu. Minkejja dan, kif jispjegaw l-awdituri, ir-residwi ta' dawn il-pesticidi jistgħu jkunu tollerati fi prodotti li jiġu importati fl-UE jekk valutazzjoni tar-riskju tkun uriet li ma jkunx hemm riskju għall-konsumaturi.

L-awdituri identifikaw ukoll limitazzjonijiet fis-sistema ta' kontroll, billi l-Istati Membri qed jiffaċċjaw diffikultà biex jiddeterminaw in-natura tal-azzjonijiet ta' infurzar li japplikaw f'każijiet ta' nuqqas ta' konformità.

L-awdituri jirrakkomandaw li l-Kummissjoni Ewropea:

- tivvaluta l-bidliet potenzjali għal-leġiżlazzjoni li tirregola l-perikli kimiċi fid-dawl tal-kapaċità li din tiġi applikata b'mod konsistenti;
- tkompli tteġġeg il-komplementarjetà, sabiex l-awtoritajiet pubbliċi tal-Istati Membri jkunu jistgħu jserrfhu b'mod aktar estensiv fuq kontrolli li jitwettqu mis-settur privat;
- tispegja x'azzjoni se tiegħu dwar residwi tal-pesticidi fl-ikel biex iżzomm l-istess livell ta' aċċertament, kemm għall-ikel li jiġi prodott fl-UE kif ukoll għal dak li jiġi importat, filwaqt li tibqa' tikkonforma mar-regoli tad-WTO;
- tagħti lill-Istati Membri aktar gwida dwar l-applikazzjoni tal-miżuri ta' infurzar u ssaħħaħ il-proċeduri tagħha għall-monitoraġġ tal-konformità mar-regoli tal-UE dwar l-ikel.

Nota lill-Edituri

Skont l-Organizzazzjoni Dinjija tas-Saħħa, iċ-ċittadini Ewropej jibbenefikaw minn wieħed mill-ogħla livelli ta' aċċertament fid-dinja f'dak li jirrigwarda s-sikurezza tal-ikel tagħhom. Is-saħħa tal-mudell tal-UE hija bbażata fuq:

- struttura ta' governanza, bid-diviżjoni tar-responsabbiltajiet bejn iż-żewġ aġenzji decentralizzati tal-UE u l-Kummissjoni, li tippermetti li ssir separazzjoni bejn il-valutazzjoni tar-riskji u l-ġestjoni tagħhom;
- l-għan li jivvaluta s-sikurezza tas-sustanzi kimiċi qabel ma dawn jintużaw fil-katina alimentari;
- l-allokkazzjoni ċara tar-responsabbiltajiet bejn is-settur privat u l-awtoritajiet ta' kontroll pubbliċi.

Barra minn hekk, l-UE tirrikjedi li l-pajjiżi terzi jikkonformaw mal-istandards tal-UE sabiex jigarantixxu li l-ikel importat fl-UE jkun jissodisfa l-istess standards għoljin ta' sikurezza.

Il-QEA tipprezenta r-rapporti speċjali tagħha lill-Parlament Ewropew u lill-Kunsill tal-UE, kif ukoll lil partijiet interessati oħra bħall-parlamenti nazzjonali, il-partijiet ikkonċernati mis-settur tal-industrija u r-rappreżentanti tas-soċjetà ċivili. Il-maġġoranza l-kbira tar-rakkomandazzjonijiet li nagħmlu fir-rapporti tagħna jiddaħflu fil-prattika. Il-fatt li dan isir daqshekk ta' spiss jissottolinja l-benefiċċju tax-xogħol tagħna għaċ-ċittadini tal-UE.

Ir-Rapport Speċjali Nru 2/2019 "Perikli kimiċi fl-ikel tagħna: il-politika tal-UE dwar is-sikurezza alimentari tipproteġina, iżda jeżistu ċerti diffikultajiet" huwa disponibbli fuq is-sit web tal-QEA (eca.europa.eu) bi 23 lingwa tal-UE.